

**Nuranə RAFAILQIZI**

---

---

**BU YERƏ VƏTƏN DEYİB!**

Elə ki, mən boy atdım,  
Yeridim addım-addım,  
Anam tutub əlimdən  
bu daşı, bu torpağı,  
bu otu, bu yarpağı,  
yaşadığım küçəni,  
qızındığım ocağı  
Göstərib, Vətən deyib!

\* \* \*

Adı Azərbaycandı,  
Hər guşəsi bir candı.  
Heç düşməyib dilindən  
Şəki, Şirvan, Qarabağ,  
Bakı, Xızı, Qaradağ,  
Göyçay, Qəbələ, Quba  
elbəel, oba-oba  
Bil, cənnətə tən deyib!

\* \* \*

O atadan sevimli,  
O anadan irəli.  
Uzaq düşmə elindən  
sev yurdunu hər zaman,

yaşasın Azərbaycan!  
vətən-adın, soyadın  
əlbəəl, addım-addım  
Qoru onu sən deyib!

\* \* \*

Nə qədər ki, qolun var,  
Tək bir məqsəd, bir amal,  
Üçrəngli bayrağını  
qaldır başının üstə,  
dalğalansın ahəstə  
böyük Turan elində!  
bu bayrağın önündə  
Diz çöksün düşmən, deyib!

\* \* \*

Anam tutub əlimdən,  
bu yerə Vətən, deyib!

### **SAVAŞ GÜNÜDÜR BU GÜN!**

*(İkinci Qarabağ müharibəsi qəhrəmanlarına həsr olunur.)*

Haydi igid oğullar, atalanın Qarabağa,  
Üzü Şuşa, Xankəndi, Ağdərə, Murov dağa.  
Geriyyə yolumuz yox, yalnız üzüqabağa!  
Cıdır düzünü seyrə çıxarıq biz də bir gün!  
Savaş günüdür bu gün!

\* \* \*

Gözləyir yolunuzu Zəngilanla, Qubadlı,  
Qartalım havalansın səmamızda qanadlı!  
Siz ey cəsur oğullar, enlikürək, ağ atlı,  
Üç rəngli bayraq ilə bəzənsin dağın-düzün!  
Savaş günüdür bu gün!

\* \* \*

Kəlbəcəri, Laçını, Xocalı, Füzulisi,  
Çağırır babaların məzardan haray səsi.  
Yurdumun qanı-canı, gedib gələn nəfəsi

Açılsın Qarabağın taleyindən bu düyün,  
Savaş günüdür bu gün!

\* \* \*

Boynubükük gözləyir Topxana meşələri,  
Cənnətməkan yurdumun ən gözəl guşələri.  
Hər gecə yuxumuzda görürdük bu yerləri  
Gerçəklərə dönüşüb yuxumuzda olur çin!  
Savaş günüdür bu gün!

\* \* \*

Nə qədər düşməndəndi Cəbrayılı, Xankəndi,  
Düsmənə üz çevirib yurduma baxan kəndi.  
Torpağın hər addımı, hər qarışı Vətəndi!  
Qələbə xəbəriylə salamat geri dönün!  
Savaş günüdür bu gün!

\* \* \*

Bir Vətən var, oduna, alovuna yanası,  
Əymə dik tut başını, sən ey Şəhid anası!  
Qəhrəman igidlərin incəbelli sonası,  
Qurarıq Qarabağda sizin üçün toy-düyün!  
Savaş günüdür bu gün!

\* \* \*

Azərbaycan-Qarabağ, Qarabağ-Azərbaycan!  
Başluca olasız Vətən önündə hər an!  
Mürəkkəb ilə deyil, tarixləri yazır qan!  
Əmanət edib bizə bunu kökün, soykökün!  
Savaş günüdür bu gün!

### **TARİXLƏRƏ YAZILAN ŞƏXSİYYƏTDİ, HEYƏRİM!**

*(Ulu Öndər Heydər Əliyevə ithaf olunub.)*

Yoğurdu torpağını o qanıyla-canıyla,  
Öyünmədi bircə yol şöhrətiylə, şanıyla.  
Durdu çiyin-çiyinə yurdu Azərbaycanıyla,  
Zirvələrin duyduğu bir heyrətdi Heydərım!  
Tarixlərə yazılan şəxsiyyətədi Heydərım!

\* \* \*

Gecə yatdı, gündüzlər oyandı xalq yolunda,  
Min bir zülmə-zillətə boyandı xalq yolunda,  
Nə yoruldu, dincəldi, dayandı xalq yolunda,  
Həm namusdu, şərəfdi, həm qeyrətdi Heydərım!  
Tarixlərə yazılan şəxsiyyətdi Heydərım!

\* \* \*

Hər sözü, hər söhbəti incidi-dürdanədi,  
Ağızlarda dolaşan nağıldı-əfsanədi,  
Duruşu şah çınardı, yerışı mərdanədi,  
Yurduma bəxş edilən bir sərvətdi Heydərım!  
Tarixlərə yazılan şəxsiyyətdi Heydərım!

\* \* \*

Ordusunun önündə qorxmaz, cəsur sərkərdə,  
Tək canıyla dəvaydı min yaraya, min dərdə,  
Bu gün yerin görünür, baxdığımız hər yerdə,  
Azadlıq, müstəqillik, hürriyyətdi Heydərım!  
Tarixlərə yazılan şəxsiyyətdi Heydərım!

\* \* \*

Yediyi bir tikəni xalqdan ayrı yemədi,  
Hamının inam yeri oldu onun məbədi,  
O, ölmədi yaşayır ürəklərdə əbədi!  
Azərbaycan adında bir dövlətdi Heydərım!  
Tarixlərə yazılan şəxsiyyətdi Heydərım!

### **ZƏFƏR BİZİM ZƏFƏRİMİZ!**

Önümüzdə İlham kimi qorxmaz, cəsur sərkərdə var!  
Mübarizlər, Vidadilər, Poladtək igid oğullar.  
Azərbaycan millətinə Tanrı olsun daima yar!  
Qarabağda mübarizə, səfər bizim səfərimiz!  
Zəfər bizim zəfərimiz!

\* \* \*

Kəlbəcərin, Füzulinin yanan ocağın, odunun,  
Şuşa alınmaz qalamız, qadasın alım adının!

Cıdır düzündə atlanan məhşur Qarabağ atının  
Ayağında nal da bizim, yəhər bizim yəhərimiz!  
Zəfər bizim zəfərimiz!

\* \* \*

Yatmayıbdı qoca qartal Murov dağında oyaqdı,  
Torpaq bizim torpağımız, yolumuz haqq yolu haqqdı!  
Bir millətlik, iki dövlət, Türkcə yalnız Türk dayaqdı!  
Birlikdədi sevincimiz, birlikdədi kədərimiz.  
Zəfər bizim zəfərimiz!

\* \* \*

Zəngülesi, zili-bəmi hələ də barıt qoxuyan  
Gəlir Xudayarın səsi, düşməne meydan oxuyan.  
Oba-oba, küçə-küçə, qarış-qarış, burda hər yan,  
Kənd də bizim, qəsəbə də, şəhər bizim şəhərimiz!  
Zəfər bizim zəfərimiz!

\* \* \*

Bu torpağa şəhid verən ataların, anaların,  
Başları qara örpəkli incəbelli sonaların,  
Gözüyaşlı, boynubükük körpə-körpə balaların  
Gözündə qəm, boğazında qəhər bizim qəhərimiz,  
Zəfər bizim zəfərimiz!

\* \* \*

Hər bir şeydən, hər bir kəsdən uca tutub biz Vətəni,  
Canımızla, qanımızla çaldıq yeni qələbəni!  
Bir yumruqla pərən-pərən elədik yağlı düşməni,  
Dəmir yumruqdakı qüvvət, təpər bizim təpərimiz!  
Zəfər bizim zəfərimiz!

\* \* \*

Böyüklerin qabağında qul, qaravaş, kölə olub.  
Yaltaqlığı, satqınlığı düşüb dildən-dilə, olub.  
Qadir bizik! Qalib bizik! Bu əzəldən belə olub,  
Aşlarına qatdığımız zəhər bizim zəhərimiz!  
Zəfər bizim zəfərimiz!

\* \* \*

Əl-ələ, çiyin-çiyinə dayanıb cəsur ordumuz,  
Keşik çəkir sərhədlərdə gecə-gündüz boz qurdumuz.  
Gün doğduqca Qarabağdan, cənnətə dönür yurdumuz!  
Ağ günlərə yelkən açan səhər bizim səhərimiz!  
Zəfər bizim zəfərimiz!

